

Sean and Pk.

I HE FAKAMAAU'ANGA POLISI  
MAFAI HOPO FE'ALU'AKI HE HALA  
FASI

TR.502, 503/2018

'I HE VAHA'A 'O E : POLISI - Talatalaaki

PEA MO : KAIVAI HEIMULI - Faka'iloa

'I HE FAKAMAAU POLISI MA'OLUNGA PAHULU-KULI

Fakafofonga lao: Mrs. T. Vainikolo ma'ae Talatalaaki

Mr. S. Tu'utafaiva ma'ae Faka'iloa

'Aho hopo: 8 Me 2020

Malanga Tuku: Mrs. T. Vainikolo – 'ikai ke fakahū mai

Mr. S. Tu'utafaiva – 'ikai ke fakahū mai

KO E TU'UTU'UNI  
(JUDGMENT)

A PUIPUITU'A

1. Ko e faka'iloa 'oku faka'ilo'aki 'a e hia 'e ua ko e --

**TR. 502/2018**

*Pule'i ha saliate misini lolotonga hu'akava'ia maumau ai 'a e kupu 26(1)(2)(b) 'o e Lao ki he Fe'alu'aki 'aia 'i he'ene pule'i 'a e saliate misini he hala 'i Kolomotu'a pea hili hono sivi vakai 'ene manava mo ha sivi manava fakalao kehe, ke ma'u ai 'a e ola totonu hono sivi 'ene manava, kuo laka ia he maikokalami kavamalohi 'e 250 ki he lita 'o e manava 'aia ko e maikokalami 'e 790 ki he lita 'a 'ene manava.*

**TR. 503/2018**

*Faka'uli ta'etokanga maumau ai 'a e kupu 25(1) 'o e Lao ki he Fe'alu'aki 'aia 'i he'ene faka'uli 'i he saliate misini 'i he hala 'i Kolomotu'a pea 'ikai ke fai ai ho'o tokanga, ka ke faka'uli 'o mavahe mei he hala pule'anga 'o tupu ai ho'o tui'i 'a e fu'u pou 'uhila 'o maumau ai 'a e saliate misini na'a ke faka'uli ai.*

17 JUL 2020  
JH

2. Na'e tali tonuhia 'a e faka'iloa ki hono ongo faka'ilo pea na'e fakahoko 'a e hopo 'i he 'aho Falaite 8 'o Me 2020 'i he Fakamaau'anga Fasi.
3. Na'e ui 'e he talatalaaki 'a 'ene kau fakamo'oni 'e tokotolu (3) pea na'e fili 'e he fakafofonga lao 'a e faka'iloa 'e 'ikai ke ui fakamo'oni.
4. Kimu'a 'a hono fakahoko 'o e ongo hopo ni 'i he 'aho 8 Me 2020 na'e kole ai 'e he talatalaaki ke fakatonutonu 'a e tohi fekau fika TR.502/2018 ke fakahū 'a e ngaahi lea ko e 'i he hala 'i' kimu'a 'i he fo'i lea ko e 'Kolomotu'a' pea na'e tali 'e he Fakamaau'anga pea 'ikai ke fakakiki'i' 'e he fakafofonga lao 'a e faka'iloa.
5. 'I he hili 'a e malanga fakaava 'a e talatalaaki na'a ne 'omai ai ki he Fakamaau'anga 'oku 'iai 'a e 'isiu fekau'aki mo e kongā 'o e pepa ngāue te ne fokotu'u mai ke hoko ko e ngaahi fakamo'oni fakahaha 'i he hopo ni. 'I he taimi ko 'eni na'e te'eki ai ke fakamahino mai 'e he talatalaaki ko e hā fua 'a e ngaahi pepa ngāue ko eni.
6. Ko e tefito 'o e 'isiu ko eni 'i he lau 'a e talatalaaki he 'oku 'ikai ke ma'u 'a e ngaahi 'olisinale 'o e ngaahi pepa ngāue ko ia, neongo na'e 'osi fakahoko 'a hono kumi faka'auliliki 'i he 'ofisi 'o e talatalaaki, pea na'e kole ki he fakafofonga lao 'a e faka'iloa ke 'omai 'a 'ene tatau (copy) ke hiki tatau (photocopy) mei ai 'a e tatau 'oku 'amanaki ke fakamatala mei ai 'a e taha 'o 'ene kau fakamo'oni pea pehe foki ki hano fakahū ke hoko ko ha fakamo'oni fakahāhā.
7. 'I he hili 'a e hopo he 'aho 8 Me 2020 na'e 'oange 'a e taimi ke fakahū mai ai 'e he ongo fa'ahi 'a 'ena malanga tuku, hili 'a e kole 'a e ongo fa'ahi, pea na'e totonu ke fakahū mai 'e he talatalaaki 'a 'ene malanga tuku 'o 'ikai toe tomui ange 'i he 'aho 15 Me 2020 pea koe faka'iloa he 'aho 22 Me 2020 pea ko e 'aho 26 Me 2020 ke 'omai ai ha tali 'a e talatalaaki kapau 'e toe fiema'u.
8. Na'e toutou fakahoko 'a e fetu'utaki ki he ongo fakafofonga ke 'omai 'a 'ena fakamalanga pea kuo a'umai ki he 'aho ni 'oku te'eki ke fakahū mai ha fakamalanga tuku mei ha taha 'o e ongo fa'ahi.

## E NGAHI FAKAMATALA FAKAMO'ONI

**Maka Koloa Tautua'a** - Ko e 'ofisa polisi 'eni kuo ne mālōlō mei he ngāue fakapolisi, ta'u 37 nofo Ma'ufanga.

9. Na'e fakamatala 'a e Tautua'a 'o pehe ko e po'uli ko 'eni 'oku pehe na'e hoko ai 'a e me'a 'oku tukuaki'i ki ai 'a e faka'iloa ko ia na'e taki ngāue 'i he Va'a 'o e Fe'alu'aki 'i he hala pule'anga, 'i he 'Apitanga Polisi Nuku'alofa. Ko 'ene ngāue na'e fakahoko na'a nau 'alu m oe kau ngāue ki he feitu'u ko ia na'e 'iai 'a e faka'iloa, ka 'oku 'ikai te ne toe manatu'i 'a e hingoa kotoa 'o e kau ngāue ko eni.
10. Na'e pehe 'e Tautua'a 'oku 'ikai ke ne toe manatu ki he 'aho moe taimi na'e fai ai 'a e 'fakatu'utamaki' ko eni ka 'e tokoni 'a e pepa ngāue ke ne fakamanatu ki ai 'a e me'a na'e hoko. Na'a ne toe pehe ko e 'fakatu'utamaki' ko eni na'e hoko ia he mangafā 'i he 'api ako Kuini Salote.

Na'a ne toe fakapapau'i 'i he'ene fakamatala fakamo'oni 'oku 'ikai ke ne toe manatu'i 'a e me'a na'e hoko kae'oua leva ke sio ki he pepa ngāue.

11. Na'e kole 'a e talatalaaki ke fakaha ange kia Tautua'a 'a e Diary of Action pea na'e tali 'e he Fakamaau'anga. 'I he hili 'a e vakai 'a Tautua'a ki he pepa ngāue ni na'a ne fakapapau'i mai ko ia na'a ne 'taipe'i' 'a e pepa ngāue ko ia pea na'a ne toki taipe'i pe ia 'i he 'osi 'a e taimi ngāue 'a'ana he pongipongi 'e taha mahalo ki he taimi 7am.
12. Na'e fakamatala 'a Tautua'a fakatatau mo e Diary of Action, 'a e hokohoko 'a 'enua ngāue ki he 'fakatu'utamaki' he pongipongi 24 Fepueli 2018 'o pehe –
  - i. 'I he taimi 1250am na'e ma'u ai 'a e lipooti mei he 'Control' 'oku 'iai 'a e 'fakatu'utamaki' he fetaulaki'anga 'o e Hala Mateialona pea mo e hala Vaha'akolo 'i Kolomotu'a;
  - ii. Na'e faka'uli 'a Tautua'a he me'alele 'a e Va'a Traffic pea nau 'alu mo e kau ngāue ki he feitu'u na'e lipooti na'e hoko ai 'a e fakatu'utamaki;
  - iii. Na'e sio atu 'a Tautua'a ki ha me'alele 'oku tau mai he kauhala 'o hanga faka-Hihifo;
  - iv. Na'a ne fekau 'a e 'ofisa polisi ko Langi ke 'alu'o vakai'i 'a e faka'uli mo ha taha 'e malava ke ma'u mei ai ha fakamatala fakamo'oni ki he me'a na'e hoko;
  - v. Na'e foki mai 'a 'ofisa polisi Langi 'o fakaha kia Tautua'a 'oku 'iai 'a e fanau ako mei 'Atele mo Toloa 'e tokofa na'a nau pehe na'a nau sio ki he me'a na'e hoko;
  - vi. Na'e 'ave 'e Tautua'a 'a e tokotaha na'e 'i he me'alele na'e tau 'o hanga faka-Hihifo he hala, ki falemahaki ke faito'o hono lave aka na'e 'ikai ke 'iai ha lavea lahi;
  - vii. Ko e manatu 'a Tautua'a na'e 'ikai ke toe hifo ia mei he me'alele na'e faka'uli ai ki he feitu'u na'e pehe na'e fai ai 'a e fakatu'utamaki he na'e kaungamalie pe 'a e kau ngāue he pongipongi ko eni;
  - viii. Na'e 'ikai ke 'ilo 'o Tautua'a 'a e tokotaha na'e 'i he loto me'alele na'e tau 'o hanga faka-Hihifo he taimi na'a nau a'u atu ai ki he feitu'u 'oku pehe na'e hoko ai 'a e fakatu'utamaki, ka na'a ne toki 'ilo pe he taimi na'e fakaheka ange ai 'a e tokotaha ni, 'aia ko e faka'iloa ia, ke 'ave ki falemahaki;
  - ix. Na'e pehe 'e Tautua'a ko ia mo SC Langi na'a na faka'eke'eke 'a e faka'iloa pea ko e faka'iloa na'e faka'uli he me'alele na'e tau 'o hanga faka-Hihifo;
  - x. Na'e foki 'a Tautua'a mo e faka'iloa mei falemahaki 'o 'ave ki he 'apitanga polisi Nuku'alofa 'o fakahoko ai 'e Tautua'a mo SC. Langi 'a e sivi kona 'o e faka'iloa;
  - xi. Ko Tautua'a na'a ne hiki 'a e ngaahi lea he Tohi Sivi Kona (Breathe Alcohol) ka ko SC Langi na'a ne to'o 'a e me'a me'angāue sivi 'o sivi 'a e 'olokaholo 'i he manava 'a e faka'iloa;
  - xii. Na'e kamata fakamatala 'a Tautua'a ki he kakano 'o e tohi sivi 'olokaholo pea ne pehe 'okui 'iai 'a e ngaahi tohitohi kehe mo e ngaahi faka'ilonga kehe ia he peesi 1 mo e peesi 2 'o e tohi sivi ko eni 'oku 'ikai ko ia na'a ne tohi pe faka'ilonga'i ia.
  - xiii. Na'e 'ikai ke tauhi 'a e faka'iloa 'i he 'apitanga polisi Nuku'alofa he po'uli ko eni ka e tukuange pe makatu'unga he lavea na'e hoko ki hono fofonga pea na'e ninimo ka e toki foki mai ke fakakakato 'a e ngāue ki ai;
  - xiv. Na'e hoko atu 'a Tautua'a ke ne fakamatala'i mo e Tohi Fanongonongo 'o e Maumau Lao 'I He Faka'uli Lolotonga 'Oku Hu'akava'ia (Notice of Intended Prosecution) ka na'a ne pehe 'oku 'ikai ko ia na'a ne fakafonu 'a e tohi ngāue ni.

SC Langi - Ko e 'ofisa polisi 'eni lolotonga ngāue he Va'a Fe'alu'aki 'a e Hala, 'Apitanga Polisi Nuku'alofa, ta'u 39 nofo 'Anana.

13. Na'e hoko atu ki he fakamatala fakamo'on 'a SC Langi, 'aia na'a ne pehe;-
- i. Na'e kamata 'ene ngāue he po'uli ko eni pea mo e lippoti atu 'a e fakatu'utamaki 'i he hala Mateialona-Vaha'akolo;
  - ii. Na'u 'alu mo Tautua'a mo e kau ngāue fou atu he hala Mateialona 'o sio atu 'oku tau mai 'a e me'alele he pou'uhila he ve'e falekoloa SNAP;
  - iii. Na'e 'oange 'e Tautua'a kia SC Langi ke ne tokoanga'i 'a e feitu'u na'e hoko ai 'a e me'a ni (scene);
  - iv. Na'e hifo 'a SC Langi ki lalo 'o lue atu ki he me'alele 'oku tau he pou'uhila 'o sio atu ki he faka'iloa ko ia 'oku heka mai he sea 'o e faka'uli;
  - v. Na'e 'omai 'a e faka'iloa 'o 'ave 'e Tautua'a ki falemahaki;
  - vi. Na'e 'ave 'e SC Langi 'a e tokofa na'e sio ki he me'a na'e hoko he feitu'u ni ki he takingāue ko Tautua'a ka na'e 'ikai 'ilo 'e SC Langi pe na'e hiki 'e Tautua'a 'a hingoa 'o e tamaiki ko eni 'e tokofa;
  - vii. Ko e bumper mu'a 'o e me'alele 'a e faka'iloa na'e fa'aki ki he pou'uhila;
  - viii. Na'e 'ikai ke toe 'iai ha taha 'i he loto me'alele na'e fa'aki ki he pou'uhila ka ko e faka'iloa pe;
  - ix. 'Ikai ke kau hono 'ave 'a e faka'iloa ki falemahaki;

14. Na'e hili 'a e fakamatala fakamo'oni 'a SC Langi pea na'e kole 'a e talatalaaki ke toloi 'a e Fakamaau'anga ka e 'omai 'a e 'ofisa polisi Lea'aemanu, ko e tokotaha ia na'e kaunga fakamo'oni hingoa ki he Tohi Fanongonongo 'o e Maumau Lao 'I He Faka'uli Lolotonga 'Oku Hu'akava'ia (Notice of Intended Prosecution), pea na'e toloi 'a e Fakamaau'anga.

PC Lea'aemanu - Ko e 'ofisa polisi 'eni lolotonga ngāue he Va'a Fe'alu'aki 'a e Hala, 'Apitanga Polisi Nuku'alofa, ta'u 25 nofo Houma.

15. Na'e fakamatala fakamo'oni 'a PC Lea'aemanu 'o pehe;-
- i. Ko e tokotaha 'eni na'e kaunga fakamo'oni hingoa ki he Tohi Fanongonongo 'o e Maumau Lao 'I He Faka'uli Lolotonga 'Oku Hu'akava'ia (Notice of Intended Prosecution) 'a e faka'iloa;
  - ii. Na'e fakapapau'i 'e PC Lea'aemanu ko 'ene fakamo'oni hingoa 'aia 'oku ha he tafa'aki to'ohema 'i lalo he peesi 1 'o e Tohi Fanongonongo ni;
  - iii. Na'e 'osi tufa ai pe 'a e Tohi Fanongonongo 'o e Maumau Lao 'I He Faka'uli Lolotonga 'Oku Hu'akava'ia (Notice of Intended Prosecution) ki he faka'iloa he 'aho 3 ma'asi 2018 he taimi 10:12hrs 'o hange ko 'ene ha 'i he taimi mo 'aho 'i he tafa'aki to'ohema 'i lalo he peesi 1;
  - iv. Na'e fakahū ai pe 'e PC Lea'aemanu 'a e Tohi Fanongonongo 'o e Maumau Lao 'I He Faka'uli Lolotonga 'Oku Hu'akava'ia (Notice of Intended Prosecution) ko e fakamo'oni fakahaha 1.

16. Na'e 'ikai ke ui fakamo'oni 'a e faka'iloa.

**F FAKAMĀ'OPO'OPO MO E LAO**

**Fokotu'u 'a e talatalaaki ke fakahū mai 'a e tohi ngāue ko e Tohi Fakamo'oni Sivi 'Olokaholo (Breathe Alcohol Procedures) pea mo e Diary of Action ke hoko ko e fakamo'oni fakahaha**

17. 'I he fakamalanga 'a e talatalaaki te ne kole ke hoko ko e fakamo'oni fakaha 'a e ngaahi tohi ngāue 'oku fekau'aki mo e hopo ni ka ko e ngaahi tatau (copy) pe ia 'o e tatau (copy) 'o e 'olisinale na'e tufa 'e he talatalaaki ki he fakafofonga 'a e faka'iloa 'i he hopo ni.
18. 'I he fakamalanga 'a e talatalaaki pea 'oku tui pe ki ai 'a e Fakamaau'anga ni, na'e 'ikai ke ma'u 'a e 'olisinale 'o e ngaahi pepa ngāue ni neongo 'a hono kumi faka'auliliki 'i he 'ofisi 'a e talatalaaki pea na'a ne kole ai ki he fakafofonga lao 'a e faka'iloa ke fakafaingamalie' i 'a 'ene tatau (copy) ke fakahoko mei ai hano hiki tatau (photocopy), pea na'e fakahoko eni.
19. Hange pe ko e lave 'i he palakalafi 5 'i 'olunga na'e te'eki ai ke mahino ki he Fakamaau'anga pe ko e ha 'a e tohi ngāue ko ia 'oku fekau'aki mo e kole 'a e talatalaaki pea na'e tu'utu'uni pe heni 'a e Fakamaau'anga ke hoko atu pe 'a e hopo ka e toki fakahoko ha sio ki he ngaahi tohi ngāue ni lolotonga 'a e hopo.
20. 'I he lolotonga 'a e fakamatala fakamo'oni 'a Tautua'a na'e lave ai ki he Tohi Sivi 'Olokaholo (Breathe Alcohol Procedures) pea 'i he lolotonga 'a 'ene fakamatala na'a ne pehe ai 'oku 'iai 'a e ngaahi tohitohi mo e ngaahi maaka hange ko e siakale (circles) 'i he Tohi Sivi ni 'oku 'ikai ko ia ia na'a ne fakahoko.
21. Na'e toe fakapapau'i 'e Tautua'a 'oku 'ikai ke ne lava 'o fakapapau'i mei he ngaahi tohitohi mo e maaka 'oku 'asi he ngaahi peesi 'e tolu 'o e Tohi Siv ni 'a e fakakatoa 'o e ngaahi tohi na'a ne fakahoko he ngaahi peesi ni.
22. 'I he vakai 'a e Fakamaau'anga ni ki he Tohi Sivi, 'aia na'e hinehina 'a e lanu 'o e lau'ipepa 'oku peesi 'e tolu pea mo e tohitohi 'oku lanu 'uli'uli (white paper and black printing both typed and writing) pea 'oku mo'oni 'a Tautua'a.
23. Na'e fakahoko mai 'e he talatalaaki 'a 'ene fokotu'u ke tali pe 'e he Fakamaau'anga 'a e tatau (copy) 'o e Tohi Sivi 'Olokaholo ni ke hoko ko e fakamo'oni fakahaha he 'oku fakahaofi 'a e tatau (copy) pehe ni 'i he kupu 64(b) 'o e *Lao ki he Fakamo'oni*<sup>1</sup>.
24. Na'e tu'utu'uni 'a e Fakamaau'anga 'oku 'ikai ke tali 'a e Tohi Sivi 'Olokaholo ke hoko ko ha fakamo'oni fakahaha 'i he hopo ni koe'uhi ko e kupu 64(b) 'oku 'uhinga ia ki he tatau (copy) kuo hiki mei ha tatau (copy) na'e hiki tatau (photocopy) mei ha 'olisinale (original), pea ko e tatau (copy) ko ia 'oku fakapapau ai 'a e totonu (accuracy) 'o e 'olisinale.<sup>2</sup> Pea koe'uhi 'oku mahino

---

<sup>1</sup> [Vahe 15] Tonga

<sup>2</sup> Kupu 64(b), *Lao ki he Fakamo'oni* -

na'e 'osi fakahoko 'a e ngaahi tohitohi mo e ngaahi faka'ilonga kehekehe 'i he tatau na'e hiki tatau (photocopy) mei ai 'a e tatau na'e sio ki ai 'a Tautua'a 'oku mahino leva 'oku 'ikai ko ha tatau totonu ia 'o e tatau na'e hiki tatau (photocoy) mei he 'olisinale.

25. 'I he toe vakai 'a e Fakamaau'anga ki he tatau (copy) 'o e Diary of Action pea 'oku mahino mei ai 'oku 'iai mo e ngaahi lailaine, seakale, tohitohi 'oku ha 'i he tohi ngāue ni pea fakatatau ki he fakamatala 'a Tautua'a 'oku 'ikai ko ia na'a ne fakahoko 'a e ngaahi lailaine, seakale mo e tohitohi 'i he tohi ngāue ni.
26. Na'e tu'utu'uni ai pe 'a e Fakamaau'anga 'oku 'ikai ke lava 'o hoko 'a e Diary of Action ko e fakamo'oni fakahaha koe'uhi he 'oku 'ikai ke hohoamalie ia mo e kupu 64(b) 'o e *Lao ki he Fakamo'oni*.

**Fakama'opo'opo 'o e ngaahi fakamatala fakamo'oni mo e fakamo'oni fakahaha 'e taha 'a e talatalaaki**

**TR. 502/2018**

27. Ko ha taha 'oku faka'ilo ki he hia 'i he kupu 26(1) 'o e *Lao ki he Fe'alu'aki* (ui heni ko e 'Lao') kuopau ke fakamo'oni'i na'e hu'akava'iai 'a hono sino he taimi na'a ne pule'i ai 'a e saliate misini.
28. 'Aiai 'oku fiema'u leva 'e he kupu 26(1) 'o e Lao, kuopau ke fakahoko kiate ia 'a e ongo ngāue 'e ua (2) kimu'a 'a hono faka'ilo (charge). Ko e 'uluaki, kuopau ke sivi vakai 'a e manava (breath screening) 'o fakatatau mo e kupu 25A 'o e Lao pea ko hono ua, kuopau ke fakahoko 'a e sivi manava ke fakamo'oni'i 'i he Lao ni (evidential breath test) 'o fakatatau ki he kupu 25B 'o e Lao.
29. Ko e kupu 26 'o e Lao 'oku ne fakamahino ai ko e lava 'a e ongo sivi ko ia 'oku fekau'i 'i he kupu 26(1) ke fakahoko pea ko e ha 'a e ola si'isi'i taha 'o e ongo sivi ni 'e fakamahino mei ai pe 'e faka'ilo'aki 'a e kupu 26(2)(a) pe ko e kupu 26(2)(b) 'o e Lao koe'uhi ko e tautea ki he ongo kupu si'i ni 'oku kehekehe.
30. 'Oku te'eki ai ke 'omai ha fakamo'oni 'e taha 'e he talatalaaki 'i he hopo ni na'e 'uluaki fakahoko ha sivi vakai 'o e manava (breath screening) 'a e faka'iloa 'i ha fa'ahinga taimi pe talu mei he a'u atu 'a e kau polisi ki he feitu'u na'e 'iai 'a e me'alele 'a e faka'iloa 'o a'u pe ki hono tukuange 'o e faka'iloa 'i he hili 'a hono 'omai mei falemahaki ki he 'apitanga polisi Nuku'alofa.
31. Na'e pehe pe 'e Tautua'a pea mo SC Langi na'e fakahoko 'a hono sivi 'olokaholo 'a e faka'iloa 'i he 'apitanga polisi Nuku'alofa he taimi na'e 'omai ai ki ai, ka 'oku 'ikai ha fakamo'oni 'e taha ki he ola 'o e sivi ko ia 'o hange ko ha Tohi Sivi 'Olokaholo (Breathe Alcohol Procedures Form).

---

[Tongan version] 'Ko hono 'uhinga 'o e fakamatala fakamo'oni lelei pea kau ai- (b) ha ngaahi tatau na'e ngaahi mei he 'uluaki me'a 'aki ha misini 'a ia 'oku fakapapau ai 'a e totonu 'o e tatau mo e ngaahi tatau 'oku fakafehoanaki mo e ngaahi tatau pehe;'

[English version – 'Secondary evidence means and includes – (b) copies made from the original by mechanical processes which insure accuracy of the copy and copies compared with such copies;'

**TR.503/2018**

32. Ko e ngaahi fakamatala fakamo'oni kotoa 'a e talatalaaki ko e ngaahi fakamatala pe ia fekau'aki mo e ngaahi ngāue na'e fakahoko 'e he kau 'ofisa polisi 'e tokotolu ni hili 'a 'enau a'u atu ki he feitu'u na'e pehe na'e fakahoko ai 'a e faka'uli ta'etokanga 'a e faka'iloa, 'aia 'oku tukuaki'i 'o pehe na'e fakahoko 'e he faka'iloa.
33. 'Oku te'eki ai ke 'iai ha fakamo'oni 'e taha 'a e talatalaaki pe ko e ha 'a e ta'etokanga 'a e faka'iloa na'e fakahoko 'o hoko ai 'a e a'u 'a 'ene saliate misini 'o 'fa'aki 'i he pou'uhila' 'o hange ko e fakamatala 'a SC. Langi.
34. 'E 'ikai ke malava ke fai ha fakamahamhalo 'a e Fakamaau'anga ia ki ha 'uhinga 'a e 'fa'aki 'a e saliate misini' na'e faka'uli ai 'a e faka'iloa 'i he pou 'uhila, he ko e fatongia ia 'a e talatalaaki ke ne fakamo'oni'i mai 'a 'ene faka'ilo na'e 'ta'etokanga' 'a e faka'iloa.

**H AOFANGATUKU MO E TU'UTU'UNI**

**TR.502/2018**

35. Koe'uhi ko e ngaahi 'uhinga 'oku ha atu 'i he palakalafi 27 ki he 31 'i 'olunga ni 'oku tu'utu'uni ai 'oku te'eki ke malava 'e he talatalaaki ke ne fakamo'oni'i mai ki he Fakamaau'anga ke 'oua na'a toe 'iai ha tatala'a fe'unga ki he ngaahi 'elemeniti kotoa 'o e hia 'oku faka'ilo'aki 'a e faka'iloa 'i he tohi faka'ilo hia ni.
36. 'I he'ene pehe 'oku tu'utu'uni ai heni 'oku tonuhia 'a e faka'iloa pea 'oku tukuange ia.

**TR.503/2018**

37. Koe'uhi ko e ngaahi 'uhinga 'oku ha atu 'i he palakalafi 32 ki he 34 'i 'olunga ni 'oku tu'utu'uni ai 'oku te'eki ke malava 'e he talatalaaki ke ne fakamo'oni'i mai ki he Fakamaau'anga ke 'oua na'a toe 'iai ha toe tatala'a fe'unga ki he ngaahi 'elemeniti kotoa 'o e hia 'oku faka'ilo'aki 'a e faka'iloa 'i he tohi faka'ilo hia ni.
38. 'I he'ene pehe 'oku tu'utu'uni ai heni 'oku tonuhia 'a e faka'iloa pea 'oku tukuange ia.

**'AHO: 17 Siulai 2020**



A handwritten signature in blue ink, appearing to read 'Loupua Pahulu-Kuli', is written over a horizontal line.

Loupua Pahulu-Kuli  
Fakamaau Polisi Ma'olunga